

Il-Barrieri Taż-Żonqor


Kitba ta' Martin Formosa

Sekk wiehed jiddeciedi li jterraq erba' passi lajn Haġar Qim malajr jinduna li f'din ix-xaqliba hemm storja miktuba b'lingwa ġeblija u li l-bidu tagħha jmur lura eluf ta' snin. Biżżejjed tikkonsidra l-importanza tat-tempji megalitiċi li jsebbhu dawn l-inhawi li s'issa għadhom mhux mittiefsa mill-istuprar ta' l-ambjent li qed isehh fi żmienna. Għalina l-Qrendin ix-xena li tilqek hekk kif titla t-telġha ta' Haġar Qim hija pjuttost familjari, imma għall-barranin li jżuru dawn l-inhawi bl-eluf hija sorpriza interessanti aktar w aktar meta tiġi spjegata l-istorja minn gwidi li jafu l-post bl-egħruq u x-xniexel.

Fortunament nistqarr li kien ikun l-aqwa divertiment ta' tfuliti meta konna nerhula bil-mixi għall-Imnajdra sabiex nindukrawha daqs li kieku kienet proprjetà tal-familja. Dan għaliex sa mill-bidu tas-seklu l-iehor il-familja t'ommi kienet ġiet inkarigata minn Sir Temi Zammit li kien kuratur tal-Mużewijiet sabiex jieħdu hsieb ta' dan it-tempju. Ġużeppi Mifsud maghruf bhala tat-Tabibu n-nannu tiegħi kien jahdem fuq is-Selvaġġ fil-barrieri taż-żonqor li jinsabu fix-xagħra maghrufa bhala ta' Liena li tibda min-naħa tal-Maġhlaq sat-Torri ta' Lsejjen. Għalhekk kienet l-aktar haġa faċli li nannuwi jindokra dan it-tempju minn xi hsarat li jrsu minn min iżuru.

L-istejjer li kont nisma' lin-nannu jirrepeti lil kull min jiltaqa' miegħu jibqgħu f'mohhi u huma kollha marbuta max-xogħol li kien iwettaq sabiex jinqata' l-blat taż-żonqor. F'din il-biċċa xagħra wiehed għadu jista' jsib diversi barrieri baxxi minn fejn kien jinqata' l-blat li hu ta' kwalità tajba hafna u li saħansitra fis-snin sebghin kien anke ġibed l-attenzjoni ta' kumpanija li tipproduċi l-irham. L-ismijiet tal-barrieri jinkludu Tal-Mejjieli, Ta' Gliedi, Tas-Sekonda, Fuq is-Selvaġġ, Ta' fejn l-Għar, Ta' fejn il-Girbeġġ u Ta' Qrib l-Imnajdra li b'kombinazzjoni fiha kien waqa' ajruplan Junkers 88 li kien twaqqat waqt air raid fl-1942 u li biċċiet minnu għadhom jinstagħbu fost il-blat.

F'dan ix-xogħol kienu jintużaw diversi għodod li



Ġużeppi Mifsud (tat-Tabibu), Frenċ il-Bonċ miż-Żurrieq u Joseph Mifsud (Pripsa), waqt xogħol ta' qtugħ taż-żonqor.

jinkludu l-istampa, l-iskarpellina, il-pall, l-ispnejjer, il-kuċċarun, iċ-ċapep, il-mazza, l-imtarrqa, bqaqen, l-iskorra u diversi skriepel msejha rkaċċaturi. Il-qtugħ tal-blat kien isir bil-furnelli. Ix-xogħol tat-thaffir tat-toqba tal-furnella kien isir kollu kemm hu bl-idejn billi tintuża biċċa azzar twila u bix-xifer msejha stampa u b'daqqa wara l-oħra kienet tithaffer hofra fonda madwar 4 piedi. It-trab kien jittella' permezz ta' kuċċarun speċjali u waqt it-thaffir kien jintuża l-ilma. Din il-hofra kienet timtela bil-porvli taċ-ċaġhaq u tiġi ppressata b'biċċiet ta' xkejjer u bit-trab. Normalment kienu jiġu sparati waħda waħda u wara li tinqata l-biċċa blat din kienet tiġi mifruqa permezz ta' l-ispnejjer u l-mazza. Wara kien isir l-irfinar bl-imtarrqa u bl-iskriepel u l-irkaċċaturi. Ta' min isemmi li kienu jiġu hafna Għawdxin jahdmu fil-barrieri u fost dan ix-xogħol kien isir it-tkissir taż-żrar permezz ta' mtieraq żgħar.

Il-blat kien jinġarr permezz tal-bghula mill-burdnara fuq karettuni sodi. Fost ix-xogħolijiet li saru bil-blat li nqatgħu minn dan il-lok insibu l-breakwater tal-port il-Kbir, il-pedamenti ta' l-Isptar San Luqa, l-Baċiri tat-Tarzna u diversi xogħolijiet minuri oħra bhal kurduni ta' bankini. Il-kwalità ta' dan il-blat kien tant tajjeb li kien infittex hafna u fil-fatt meta fl-1927 l-Gvernatur ta' Malta Sir Walter Congreve kien ġie midfun fil-biċċa baħar bejn l-Imnajdra u Filfla kien sar monument li jfakkar din il-ġrajja u li l-materjal użat kien l-istess żonqor li nqata' minn l-istess post.

Illum il-ġurnata wiehed għadu jista' jammira s-sengħa li biha kien jinqata' dan il-blat għaliex għadhom jidhru t-toqob tal-furnelli. Hija kurżità kbira kif kien jinqata' dan l-istess blat fi żmien il-Haġar għaliex għal min ma jafx l-Imnajdra hijn mibnija biż-żonqor fuq barra u bil-franka minn ġewwa. Għal kuntrarju Haġar Qim huwa mibni kollu kemm hu mill-franka. Dan jurina li n-nies ta' żmien il-Haġar kienu diġà apprezzaw il-kwalitajiet taż-żonqor u li dan hu aktar reżistenti mill-franka meta jintuża fil-bini. Ikun għajb kbir għalina li nitilfu s-sbuhija naturali ta' dan il-lok imfexx bir-raxx tal-baħar fond u bir-riha tas-sagħtar u li żgur joffri storja u attrazzjoni mill-aqwa għal kull min iżur il-gzejjer tagħna.